

طواف کے نوافل بیٹھ کر پڑھ سکتے ہیں؟



دارالافتاء اہل سنت
Darul Ifta Ahle Sunnat

تاریخ: 29-01-2025

ریفرنس نمبر: Pin-7556

کیا فرماتے ہیں علمائے دین و مفتیان شرع متین اس مسئلے کے بارے میں کہ طواف کے نوافل بیٹھ کر پڑھ سکتے ہیں؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

طواف کے نوافل بیٹھ کر پڑھ سکتے ہیں، البتہ اگر کوئی عذر نہ ہو، تو کھڑے ہو کر ہی ادا کرنے چاہئیں کہ بلا عذر بیٹھ کر نوافل ادا کرنے سے کھڑے ہو کر پڑھنے کے مقابلے میں ثواب آدھا رہ جاتا ہے۔

تفصیل اس مسئلے کی یہ ہے کہ طواف کی دو رکعتیں بنیادی طور پر نفل نماز ہے، جسے بندہ خود پر اپنے عمل (طواف مکمل کرنے) سے واجب کر لیتا ہے، اسے "واجب لغیرہ" بھی کہتے ہیں، اسے ادا کرنا تو واجب ہوتا ہے، لیکن بعض احکام میں یہ نماز، نفل کے حکم میں ہی باقی رہتی ہے اور شرعی حکم کے مطابق نوافل میں قیام لازم نہیں، کیونکہ نفل میں قیام ایک زائد وصف ہے، اسی لیے انہیں بیٹھ کر پڑھنا بھی درست ہے، تو اگر کوئی اپنے اوپر نفل لازم کر لے، تو اس کا وصف زائد (قیام) از خود لازم نہیں ہو جائے گا۔ اس کی مثال منت کے نوافل ہیں، کہ اگر کوئی بندہ نفل پڑھنے کی منت مان لے، تو بیٹھ کر بھی پڑھ سکتا ہے، لہذا طواف کے نوافل بھی اگرچہ بندے نے (طواف کرنے کے سبب) اپنے اوپر لازم کر لیے ہیں، لیکن ان میں قیام کا وصف لازم نہیں ہو گا، لہذا انہیں بھی بیٹھ کر پڑھ سکتے ہیں۔ البتہ بلا عذر بیٹھ کر نفل پڑھنے

میں کھڑے ہو کر پڑھنے کے مقابلے میں ثواب آدھا رہ جاتا ہے، لہذا حتی الامکان قیام کے ساتھ ہی ادا کرنے چاہئیں، بالخصوص حرم پاک میں اس کا خاص خیال رکھیں کہ حرم میں ایک نیکی ایک لاکھ نیکی کے برابر ہے۔

طواف کے نوافل واجب لغیرہ ہیں اور واجب لغیرہ (بعض احکام میں) نفل سے ملحق ہوتے ہیں۔

در مختار میں ہے: ”(کل ما کان واجباً لغیرہ) وهو ما یتوقف وجوبہ علی فعلہ (کمندورور کعتی طواف وسجدتی سہو والذی شرع فیہ ثم افسد)۔۔ الخ“ ترجمہ: ہر واجب لغیرہ (یہ وہ نماز ہے) کہ جس کا وجوب بندے کے فعل پر موقوف ہو، جیسے منت، طواف کی رکعات۔۔ الخ۔

(ملفوظ از در مختار، کتاب الصلوٰۃ، جلد 2، صفحہ 44، مطبوعہ پشاور)

تبیین الحقائق میں ہے: ”کل ما کان واجباً لغیرہ کالمنذورور کعتی الطواف والذی شرع فیہ، ثم افسدہ ملحق بالنفل حتی لا یصلیہا فی ہذین الوقتین“ ترجمہ: ہر واجب لغیرہ، جیسے منت اور طواف کی رکعات اور وہ نفل جسے شروع کر کے فاسد کر دیا، یہ نفل سے ملحق ہے، حتیٰ کہ اسے دو اوقات (بعد طلوع فجر و نماز عصر) نہیں پڑھیں گے۔

(تبیین الحقائق، کتاب الصلوٰۃ، جلد 1، صفحہ 87، مطبوعہ ملتان)

نفل نماز بیٹھ کر بھی پڑھ سکتے ہیں کہ نفل میں قیام ایک زائد وصف ہے۔ ہدایہ شریف میں

فرمایا: ”ویصلی النافلة قاعدا مع القدرة علی القيام۔۔ وان افتتحها قائماً ثم قعد من غیر عذر جاز عندابی حنیفۃ رحمہ اللہ و هذا استحسان“ ترجمہ: اور قیام پر قدرت کے باوجود نفل نماز بیٹھ کر پڑھنا درست ہے،۔۔ اور (اسی لیے) اگر نفل کھڑے ہو کر شروع کیے، پھر بغیر کسی عذر کے بیٹھ گیا، تو امام اعظم رحمہ اللہ کے نزدیک جائز ہے اور یہ استحسان ہے۔ (الہدایۃ، کتاب الصلوٰۃ، جلد 1، صفحہ 156، مطبوعہ لاہور)

اسی لیے منت کے نوافل میں قیام از خود لازم نہیں ہوگا۔ برہان الاسلام امام رضی الدین محمد بن

محمد سرحسی علیہ الرحۃ فرماتے ہیں: ”لو نذر ان یصلی مطلقاً لم یلزمہ القيام وهو الصحیح، لان القيام زیادۃ

صفة فى التطوع فلا يلتزم الا بالشرط“ ترجمہ: اگر کسی نے مطلق نماز کی منت مانی تو اس پر قیام لازم نہیں، یہی صحیح قول ہے، کیونکہ قیام نفل نماز میں ایک زائد وصف ہے، لہذا بغیر شرط کیے لازم نہیں ہوگا۔

(المحیط الرضوی، کتاب الصلوۃ، جلد 1، صفحہ 271، دارالکتب العلمیۃ، بیروت)

علامہ محقق شیخ ابراہیم حلبی رحمۃ اللہ علیہ فرماتے ہیں: ”اذا نذر ولم يلتزم فى نذره صفة القيام وقال فى الكافى: لم يلزمه القيام فى الصحيح، لان القيام وراء ما يتم به التطوع، فلا يلزمه الا بالتنصيص عليه“ ترجمہ: جب کسی شخص نے نماز کی منت مانی اور اس میں قیام کو ذکر نہیں کیا، کافی میں ہے: صحیح قول کے مطابق قیام لازم نہیں ہوگا، کیونکہ نفل نماز کی تکمیل میں جو چیزیں لازم ہیں، ان میں قیام ایک اضافی چیز ہے اور یہ نفل میں تب ہی لازم ہوگا جب اس کی صراحت مذکور ہو۔

(غنية المتملى، فصل فى النوافل، صفحہ 396، مطبوعہ کوئٹہ)

نفل نماز کھڑے ہو کر پڑھنا افضل ہے، بلا عذر بیٹھ کر پڑھنے سے ثواب آدھا رہ جاتا ہے۔

حضرت سیدنا ابن بریدہ رضی اللہ عنہ فرماتے ہیں، مجھے حضرت عمران بن حصین (رضی اللہ عنہ) نے بیان کیا کہ: ”سألت رسول الله صلى الله عليه وسلم عن صلاة الرجل قاعدا، فقال: إن صلى قائما فهو أفضل ومن صلى قاعدا، فله نصف أجر القائم“ ترجمہ: میں نے رسول اللہ صلی اللہ تعالیٰ علیہ وآلہ وسلم سے آدمی کے بیٹھ کر (نفل) نماز پڑھنے کے بارے میں دریافت کیا، تو آپ صلی اللہ تعالیٰ علیہ وآلہ وسلم نے ارشاد فرمایا: اگر وہ کھڑے ہو کر نماز پڑھے تو افضل ہے، اور جس نے بیٹھ کر نماز پڑھی اسے کھڑے ہو کر نماز پڑھنے والے کی بنسبت آدھا ثواب ملے گا۔

(صحیح البخاری، ابواب تقصیر الصلاة، جلد 1، صفحہ 150، مطبوعہ کراچی)

علامہ حسن بن عمار شرنبلالی رحمۃ اللہ علیہ فرماتے ہیں: ”يجوز النفل قاعدا مع القدرة على القيام لكن له نصف أجر القائم إلا من عذر“ ترجمہ: قیام پر قدرت کے باوجود بیٹھ کر نوافل ادا کرنا، جائز ہے، لیکن بیٹھ کر نوافل ادا کرنے والے کو، کھڑے ہو کر نوافل ادا کرنے والے کی بنسبت آدھا ثواب ملے گا، مگر کوئی

عذر ہو (تو بیٹھ کر بھی نوافل ادا کرنے میں مکمل ثواب ملے گا)۔

(نور الايضاح، کتاب الصلاة، فصل فی الصلاة جالساً الخ، ص 81، المكتبة العصرية)

حرم میں ایک نیکی ایک لاکھ نیکی کے برابر ہے۔ سنن ابن ماجہ میں ہے، رسول اللہ صلی اللہ علیہ

وآلہ وسلم نے ارشاد فرمایا: ”من أدرك رمضان بمكة فصامه وقام منه ما تيسر له، كتب الله له مائة ألف

شهر رمضان فيما سواها“ ترجمہ: جس نے مکہ مکرمہ میں ماہ رمضان پایا اور اُس کے روزے رکھے اور جتنا

میسر آیا، قیام کیا، تو اللہ تعالیٰ اُس کے لیے مکہ کے علاوہ کسی اور مقام پر ایک لاکھ رمضان کے مہینوں کے

برابر ثواب عطا فرمائے گا۔

(سنن ابن ماجہ، کتاب المناسک، باب صوم شهر رمضان بمکہ، صفحہ 225، مطبوعہ کراچی)

واللہ اعلم عز وجل ورسولہ اعلم صلی اللہ تعالیٰ علیہ وآلہ وسلم

کتبہ

المتخصص فی الفقہ الاسلامی

ابو تراب محمد علی عطاری

28 رجب المرجب 1446ھ 29 جنوری 2025ء



الجواب صحیح

مفتی محمد قاسم عطاری